

Kopja Informali ta' Sentenza



MALTA

**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tal-21 ta' Novembru, 2006

Citazzjoni Numru. 15/1990/2

Dr. Grazio Mercieca għan-nom
tal-Bank of Valletta Limited .

VS

Lewis Bonello,
Maria mart l-istess Lewis Bonello,
U b'degriet tal-24 ta' Settembru, 2001 l-avukat
Dr. Chirs Said ġie nominat Deputat Kuratur ad litem
Sabiex jirrappreżenta lill-mejtin
Luigi u Maria Rosaria Bonello;
Godwin Cachi, u
Maria mart l-istess Godwin Cachia .

Il-Qorti ,

Rat iċ-ċitazzjoni li permezz tagħha l-attur nomine, wara li
ppremetta :

Kopja Informali ta' Sentenza

Illi l-attur ikkonċeda lil Joseph Bonello loan facility ta' erbat elef lira (Lm4000); (dok A) ;

Illi l-konvenuti ggarantew in solidum l-imsemmi debitu ta' Joseph Bonello (Dok B u C) ;

Illi l-attur ġie kanonizzat kreditur tal-imsemmi Joseph Bonello għall-imsemmija loan facility permezz ta' sentenza ta' din il-Qorti (Sede Ċivili) tat-13 ta' Mejju, 1988 ;

Illi l-imsemmi Joseph Bonelli jinstab debitur tal-attur fis-somma ta' elfejn, sitt mija w erbgħa u tmenin lira maltija u tmienja u ħamsin ċenteżmu (Lm2,684.58c) salvi mgħaxxijiet ulterjuri mill-1 ta' Marzu 1989 sad-data tal-effettiv pagament ;

Illi l-attur talab lill-konvenuti biex iħallsu s-somma fuq imsemmija diversi darbi anke permezz tal-ittra interpellatorji tat-12 ta' Mejju 1989, tal-11 ta' Novembru 1988, u tat-13 ta' Settembru 1988, iżda dawn xorta waħda baqgħu inadempjenti ; (Dok E, F, u G) .

Talab lill-konvenuti jgħidu għaliex m'għandhiex din il-Qorti :

1. Tikkundannahom iħallsu s-somma ta' elfejn sitt mija w erbgħa u tmenin lira u tmienja u ħamsin ċenteżmu (Lm2,684.58c) ammont minnhom garantit kif fuq ingħad bl-imgħaxxijiet ulterjuri mill-1 ta' Marzu 1989 sad-data tal-effettiv pagament .

Bl-ispejjeż inklużi dawk tal-ittri interpellatorji fuq imsemmija, u bl-ingunzjoni minn issa stess tal-konvenuti għas-subizzjoni .

Rat id-dikjarazzjoni tal-fatti ta' l-attur nomine kkonfermata bil-ġurament tiegħu .

Rat in-nota ta' l-eċċezzjonijiet tal-konvenuti konjuġi Bonello li eċċepew illi :

Kopja Informali ta' Sentenza

1. L-azzjoni odjerna hija nulla għaliex tali azzjoni ma setgħetx tiġi avvanzata kontra l-konvenuti kollettivament stante illi l-istess konvenuti m'humiex kopleggeriji bejniethom billi l-pleggeriji ma ġewx ikkontrattati fl-istess skrittura .

2. Salv eċċezzjonijiet oħra .
Rat id-dikjarazzjoni tal-fatti ta' l-istess konvenuti maħlufa minn Rose Bonello .

Rat in-nota ta' l-eċċezzjonijiet tal-konvenuti konjuġi Cachia li eċċepew :

1. illi huwa veru li huma ggarantew id-debitu ta' Joseph Bonello skond l-Att tat-22 ta' Frar, 1986 fl-Atti tan-Nutar Dottor Emmanuel G. Cefai iżda l-kunsens tagħhom fuq l-istess att kien vizzjat, kif jiġi pruvat waqt it-trattazzjoni tal-kawża; għal hekk, l-imsemmi att, in kwantu jolqot lilhom, mhuwiex validu .

2. salvi eċċezzjonijiet oħra fid-dritt u fil-fatt .

Rat id-dikjarazzjoni tal-fatti ta' l-istess konvenuti konfermata bil-ġurament ta' Godwin Cachia .

Rat il-verbal tagħha tas-7 ta' April 2006 fejn ħalliet il-kawża għal-lum għas-sentenza .

Rat l-atti l-oħra tal-kawża, inklużi l-verbali tax-xhieda prodotti u dokumenti oħra pprezentati .

Ikkunsidrat :

Illi permezz ta' din iċ-ċitazzjoni l-attur nomine qed jittenta jirkupra mingħand il-konvenuti l-bilanċ minn somma ta' erbat elef lira maltija (Lm4000) li l-Bank of Valletta kien silef lil ċertu Joseph Bonello, u li tiegħu l-istess konvenuti kienu għamluha ta' garanti . Infatti mid-dokumenti esebiti jirriżulta illi l-konjuġi Bonello permezz ta' skrittura privata tas-17 ta' April 1985, kienu taw garanzija generali limitatament għas-somma ta' Lm800, l-interessi u l-

ispejjeż relattivi għall-irkuprar ta' l-istess somma¹. Il-konjuġi Cachia, da parti tagħhom kienu taw lil Bank garanzija permezz ta' ipoteka generali u ipoteka speċjali fuq proprjeta' partikolari għas-somma totali ta' Lm4000, u dana permezz ta' kuntratt pubbliku in atti Nutar Dr. Emanuel Cefai tat-22 ta' Frar 1986².

Irriżulta wkoll illi minkejja diversi talbiet għall-ħlas, id-debitur prinċipali Jospheh Bonello baqa' inadempjenti, u nfatti l-Bank of Valletta kien ġie kanonizzat kreditur tiegħu permezz ta' sentenza ta' din il-Qorti tat-13 ta' Mejju 1988. Id-debitur xorta waħda baqa' ma ħallasx kollox u għalhekk il-Bank dar fuq il-garanti tiegħu, f'tentattiv li jirkupra s-somma mitluba fiċ-ċitazzjoni, li kienet tirrapreżenta l-bilanċ dovut.

Ġara pero' illi fil-mori tal-kawża, il-konjuġi Cachia kienu talbu l-liberazzjoni mill-osservanza tal-ġudizzju a tenur ta' l-artikolu 199 (2) tal-kap. 12 u l-Qorti, billi f'dik l-udjenza partikolari ħadd ma deher għall-attur nomine, laqgħet it-talba³. Billi l-attur nomine naqas milli fiż-żmien konċess a tenur ta' l-artikolu 199(3) tal-Kap.12 jintavola r-rikors opportun sabiex din il-kawża tkun tista' titkompla anke fil-konfront ta' l-istess konvenuti, huwa l-każ illi dan id-digriet jiġi konfermat.

Il-konvenuti Bonello, li mietu fil-mori tal-kawża, baqgħu qatt ma ressqu ebda provi biex jikkontestaw it-talba fil-konfront tagħhom, u għalhekk ġialadarba huma kienu dañlu garanti għad-debitur prinċipali Joseph Bonello, ma tarax għalfejn it-talba m'għandhiex tiġi milqugħa fil-konfront ta' l-eredita tagħhom, pero' limitatament għas-somma ta' tmien mitt lira maltija (Lm800), ġialadarba l-garanzija minnhom mogħtija kienet biss għal dan l-ammont.

Għal dawn il-motivi tiddeċidi l-kawża billi, filwaqt illi tillibera lill-konvenuti konjuġi Cachia mill-osservanza tal-ġudizzju, għar-raġunijiet hawn fuq speċifikati, tilqa' t-talba fil-

¹ Dok. B a fol. 10 - 13 tal-proċess.

² Dok. A a fol. 7 - 9 tal-process.

³ ara digriet tagħha tal-1 ta' April 2005 a fol. 160 tal-process.

Kopja Informali ta' Sentenza

konfront tal-eredita' tal-mejtin konjuġi Bonello, kif rappreżentata f'dawn l-atti mill-kuratur Dottor Chris Said nomine, imma limitatament għas-somma ta' tmien mitt lira maltija (Lm800) u l-imgħaxijiet relattivi, mid-data tas-sentenza tat-13 ta' Mejju 1988 sad-data tal-pagament effettiv .

L-ispejjeż fiċ-ċirkostanzi għandhom jiġihallsu bin-nofs bejn l-attur nomine u l-konvenut Dr. Chris Said nomine in rappreżentanza ta' l-eredita' tal-mejtin konjuġi Bonello .

< Sentenza Finali >

-----TMIEM-----